


# பாவமும் அதின் விளைவும்



அன்புள்ளவர்களே,

பாவம் என்பதைக் குறித்தும், அதனால் ஏற்படும் விளைவுகளைக் குறித்தும் இக்கடித்தில் எழுதியுள்ளேன்.

நம்முடைய அக்கிரமம், நம்முடைய பாவமே தேவனை விட்டு நம்மை தூரப்படுத்துகிறது ஏன்? அவர் பரிசுத்தமுள்ளவர். பரிசுத்தமுள்ள தேவன் பாவியான மனிதனோடு இணைந்திருக்க முடியாது. நாம் அழுக்கான துணிகளையெல்லாம் எடுத்து வெளுத்த துணிகள் உள்ள இடத்தில் வைக்க மாட்டோம். அந்த துணிகள் துவைத்த பின்னரே நாம் அதை நல்ல இடத்தில் வைப்போம். நாமே அழுக்கை சுத்தமானதோடு வைக்க விரும்புவதில்லை. பாவமான அழுக்கில் புரண்டு கிடக்கும் நம்மோடு கூட தேவன் சேர்ந்து இருக்க வேண்டும் என்ற எண்ணம் கொள்வது மதியீனமானதாகும். பரிசுத்தமுள்ள தேவன் ஒருக்காலும் பாவியான மனிதனுடன் இணைந்தோ, அவன் செய்யும் காரியங்களுக்கெல்லாம் உடன்பட்டோ இருக்க முடியாது. மனிதனுடைய பாவம் மன்னிக்கப்படும் பொழுது அவன் தேவனிடம் நெருங்கி ஜீவிக்க முடியும்.

பாவம் என்று சொன்னவுடன் மனிதர்களின் மனதில் எழுவதெல்லாம் கொலை, கொள்ளை, விபச்சாரம் போன்ற காரியங்களே. இவைகள் தான் பாவம் மற்றவைகள் பாவம் இல்லை என்று பலரும் நினைக்கிறார்கள். நான் பாவி இல்லை என்று கூறுகிறார்கள். சிலர் பாவம் என்பதை அறியாததினாலே நான் எந்தப் பாவமும் செய்யவில்லை என்பார்கள். சிலர் கூறுவார்கள் நான் பெரிய பாவம் ஒன்றும் செய்யவில்லை. சின்ன, சின்ன பாவம் தான் செய்துள்ளேன் என்பார்கள். பாவத்தில் பெரிய பாவம், சின்ன பாவம் என்றில்லை. விஷம் என்றால் விஷம் தான். பாவம் என்றால் பாவம் தான். வேதம் கூறுகிறது பாவமே செய்யாத நீதிமான் பூமியில் ஒருவனும் இல்லை (ரோமர் 3:10) என்றும்; எல்லோரும் பாவம் செய்து தேவ மகிழையற்றவர்களானார்கள் (ரோமர் 3:23) என்றும் கூறப்பட்டுள்ளது.

மனிதன் பிறக்கும் பொழுதே பாவ சுபாவம் அவனுக்குள் இருக்கிறது. சிறு குழந்தையை கவனித்துப் பாருங்கள். அதற்கு தனக்குத்தான் எல்லாம் வேண்டும் என்ற ஆசையை காணலாம். கோபம், எரிச்சல், அடம் பிடிப்பது, பொய் சொல்லுவது, திருடுவது, அடிப்பது போன்ற காரியங்களை காணலாம். இதையெல்லாம் குழந்தைகளுக்கு யார் சொல்லிக் கொடுத்தது? யாரும் இல்லை. ஆனால் அதற்குள் உள்ள பாவ சுபாவமே அதற்குக் காரணம். ஆதி முதல் தொடர்ந்து மனித வர்க்கத்திற்குள் தாய், தகப்பனின் இரத்தத்தின் மூலமாக இந்த பாவம் தொடர்ந்து வந்து கொண்டே இருக்கிறது. மனிதன் வளர, வளர பாவமும் அவன் வாழ்க்கையில் அதிகமாகிக் கொண்டே செல்கிறது. பாவத்தோடு மனிதன் பிறக்கிறான் என்றால் கடவுள் தான் பாவத்தோடு மனிதனை படைத்தாரா என்று நாம் நினைக்கலாம்.

தேவன் மனிதனை செம்மையானவனாகவே உண்டாக்கினார். மனுஷனைத் தேவன் தம்முடைய சாயலாகவே சிருஷ்டித்தார் (ஆதி. 1:27) ஆதியிலே தேவனால் சிருஷ்டிக்கப்பட்ட ஆதாரமும், ஏவாளும் ஏதேன் தோட்டத்தில் தேவ மகிழமேயோடு, சகலவிதமான ஆசீவாதங்களோடேயே இருந்தனர். கவலை, கண்ணீர், வறுமை, பசி, வியாதி, சாபம், மரணம் எதும் இல்லாதிருந்தனர். மனுஷனைத் தேவன் படைத்த பொழுது சாவி கொடுத்தால் ஓடும் ஒரு பொம்மையைப் போல படைக்கவில்லை. அவர்கள் தாங்களே தீர்மானம் செய்து வாழும்படியான பகுத்தறியும் தன்மையைக் கொடுத்திருந்தார். அவர்களுடைய தீர்மானத்தின் படி அவர்கள் நலமான வாழ்க்கையை தெரிந்து கொள்ளலாம், அல்லது தீமையையும் அவர்கள் தெரிந்து கொள்ளலாம் இப்படியாக அவர்கள் இருந்தார்கள். அதாவது இரண்டு வழிகள் அவர்களுக்கு முன் இருந்தது. ஒன்று நல்ல வழி மற்றொன்று தவறான வழி. எந்த வழியிலும் செல்லும் சுயாதீனத்தின்படி இருந்தார்கள். ஆனால் அவர்கள் நன்மைக்குப் பதிலாக தீமையை தெரிந்து கொண்டார்கள். தேவன் அவர்களுக்கு இது நல்லது, இது கெட்டது இதை செய், இதைச் செய்ய வேண்டாம் என்று கட்டளையிடப்பட்டதை அறிந்திருந்தும் தேவனுடைய வார்த்தைக்கு கீழ்ப்படியாமல் மீறி தீமையானதை தாங்களாகவே செய்தார்கள். அது பாவமாயிற்று. அந்தப்பாவம் அவர்களை மட்டுமல்ல உலகில் பிறக்கும் யாவரையும் பாதித்தது. அவர்கள் தேவ கட்டளைக்குக் கீழ்ப்படியாமல் பாவம் செய்ததினாலேயே பசி, பஞ்சம், சாபம், வியாதி, மரணம் யாவும் வந்தது.

எனவே பாவம் தேவணிடத்திலிருந்து வரவில்லை. மனிதனே பாவத்தை தெரிந்து கொண்டான். இன்றும் இதே நிலையில்தான் மக்கள் உள்ளனர். அவர்கள் நன்மையையும் தெரிந்து கொள்ளலாம் தீமையையும் தெரிந்து கொள்ளலாம். உங்களுடைய வாழ்க்கையிலும் நீங்களும் இதே நிலையில் தான் இருக்கிறீர்கள். நீங்கள் நலமானதையும் தெரிந்து கொள்ளலாம், பாவத்தையும் தெரிந்து கொள்ளலாம்.

பாவத்தைப் பாவம் என்று மனிதர்கள் அறிந்திருந்தாலும் பாவத்திற்கு அடிமைப்பட்டு இருப்பதினால் அதிலிருந்து விடுபட முடியாது இருக்கின்றனர். சிலர் பாவம் என்று அறிந்திருந்தும் துணிகரமாக பாவத்தை செய்து பாவத்தோடு விளையாடுகிறவர்களாக இருக்கின்றனர். பாவத்தோடு விளையாடுவதும், பாம்புடன் விளையாடுவதும் ஒன்றுதான். ஒரு நாள் அதினால் விளைவு உண்டு. உங்கள் பாவம் உங்களை பின்தொடரும் என வேதம் கூறுகிறது. நிழல் நம்மைப் பின் தொடர்வது போல பாவம் உங்களைப் பின்தொடரும். அநேகர் பல வருடங்களுக்கு முன் நான் செய்த பாவம் இப்பொழுது அனுபவிக்கிறேன் என்று சொல்லுவார்கள். சிலர் என் தாய் தகப்பன் செய்த பாவம் நாங்கள் அனுபவிக்கிறோம் என்று கூறுவார்கள். உங்கள் வாழ்க்கையில் செய்த நன்மைகளை நீங்கள் மறந்து விடலாம்; ஆனால் நீங்கள் செய்த பாவத்தை உங்களால் மறக்க முடியாது. ஏனெனில் அந்த பாவம் உங்கள் கண்முன் வந்து நிற்கும். வேதனைப்படுத்தும். தாவீது என்ற ஒரு பெரிய அரசன் ஒருமுறை பாவம் செய்தார். பாவம் செய்த பின் அவர் மனது வேதனைப்பட்டதினால் அவர் தேவணிடம் என பாவம் எப்பொழுதும் எனக்கு முன்பாக நிற்கிறது என்று கதறினார். (சங்கீதம் 51:3) உங்கள் வாழ்க்கையிலும் நீங்கள் செய்த பாவம் உங்கள் முன் நிற்கும் நிற்கிறதா?

பாவம் செய்தால் என்ன நடக்கும்? பாவத்திற்கு வல்லமையுண்டு. அது உங்களை அதிலிருந்து மீள் முடியாதபடி அடிமைப்படுத்திவிடும். அதனால்தான் மனிதர்கள் பாவத்தை விடவேண்டும் என முயற்சித்தாலும் விட முடிவதில்லை. அது தொடர்ந்து உங்கள் பின்னே வரும்.

பாவம் பின் தொடர்வதால் என்ன நடக்கும்? நீங்கள் சமாதானமாக வாழ முடியாது. உங்கள் மனச்சாட்சி உங்களை வாதித்துக் கொண்டே இருக்கும் அது மட்டுமல்ல பாவம் மனிதர்களை அவமானத்துக்குள்ளாக்கும், வியாதியையும்,

சாபத்தையும் கொண்டு வரும். முடிவில் பாவம் மனிதனை நரகத்திற்கு அழைத்துச் செல்லும். வெளிச்சுத்திற்கு முன் இருள்ள எப்படி இருக்க முடியாதோ அது போல பரிசுத்தமுள்ள தேவனுடைய ராஜ்ஜியத்திற்கு பாவியான மனிதன் செல்ல முடியாது. தேவனோடிருக்கவும் முடியாது. இந்த குற்ற மனச்சாட்சியின் போராட்டத்தைத் தாங்க முடியாததினால் அநேகர் தங்கள் வாழ்க்கையை தாங்களே முடித்துக் கொண்டுள்ளனர். ஆனால் அது சரியான முடிவு இல்லை. உங்கள் சர்ரீம் மட்டும்தான் அழியுமே தவிர உங்களுக்கு அது பரிகாரம் கிடையாது. அப்படிச் செய்வது உங்களை நரகத்திற்கு அழைத்துச் சென்றுவிடும். இப்பொழுது உள்ள வேதனையைவிட அது கொடுரமானது.

அப்படியானால் மனிதனுக்கு விமோசனமே இல்லையா? அவன் பாவத்திலிருந்து விடுபட முடியாதா? அவன் பாவம் மன்னிக்கப்படாதா? தேவனிடம் உறவு கொள்ள முடியாதா? தேவ இராஜ்ஜியம் (பரலோகம்) செல்ல முடியாதா என எண்ணலாம்! தேவனிடம் சேர ஓர் வழி உண்டு. உங்கள் வாழ்க்கை ஆசீர்வாதமாக மாறவும் ஓர் வழி உண்டு. கவலைப்படவோ, வேதனைப்படவோ தேவையில்லை. உங்கள் பாவம் மன்னிக்கப்படுமானால் நீங்கள் தேவனிடம் நெருங்கி ஜீவிக்க முடியும். மேலும் இந்தக் காரியங்களைக் குறித்து அறிய நீங்கள் ஆசீர்வாதமாக வாழ கீழ்கண்ட எனது விலாசத்தில் என்னுடன் தொடர்பு கொள்ளுங்கள். உங்கள் கடிதத்தை ஆவலுடன் எதிர் பார்க்கிறேன். உங்களுக்காக உங்கள் குடும்பத்திற்காக ஜூபிக்கிறேன்.

எனது விலாசம்

## **Tamil Christian Prayer Church**

### **தமிழ் கிறிஸ்தவ ஜூப தேவாலயம்**

### **190 Silver Star Blvd. - Unit 5**

\*\*\*\*\*

**Worship Service: Every Sunday @ 9am**  
**ஞாயிறு ஆராதனை காலை 9மணி**

**தொலைபேசி Tel: 905.230.9323**

\*\*\*\*\*

**Visit Us Online**  
**[www.tcpc.ca](http://www.tcpc.ca) / [pastor@tcpc.ca](mailto:pastor@tcpc.ca)**  
**YouTube: @tamilchristianprayer**  
**Facebook: tcpcanada**